

REGIONAL NEWS UNIT AKASHVANI, GUWAHATI

0000000000

Date : 01-DEC.-2025

Time : 1800 HRS

Assamese Evening Bulletin Headlines

- ১। মুখ্যমন্ত্রী ড০ হিমন্ত বিশ্ব শৰ্মাৰ আজি যমুনামুখত কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন।
 - ২। শিলচৰ ৰে'ল ষ্টেচনৰ পৰা এল এইচ বি ডবাৰ কাঞ্চনজংঘা এক্সপ্ৰেছখনৰ যাত্ৰাৰ শুভাৰম্ভ।
 - ৩। নগালেণ্ডৰ কোহিমাৰ কিছামা গাঁৱত আজিৰে পৰা ১-০দিনীয়াকৈ হৰণবিল মহোৎসৱ।
- আৰু
- ৪। বিশ্ব এইডছ দিৱস উপলক্ষে ৰাজ্যত ব্যাপক সজাগতা কাৰ্যসূচী।

00000

মুখ্যমন্ত্রী ড০ হিমন্ত বিশ্ব শৰ্মাই আজি বঢ়মপুৰ সমষ্টিৰ অন্তৰ্গত যমুনামুখত কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰে। যমুনামুখ ৰে'লৱে উৰণ সেতুখন উদ্বোধন কৰি মুখ্যমন্ত্রী ড০ শৰ্মাই কয় যে এই নিৰ্মাণে অঞ্চলটোত যান-জঁটৰ সমস্যা হ্রাস কৰি জনসাধাৰণক যাতায়তৰ ক্ষেত্ৰত যথেষ্ট সুবিধা প্ৰদান কৰিব। তেওঁ যমুনামুখ আৰু বঢ়মপুৰ ছহিদ স্মৃতি উচ্চতৰ মাধ্যমিক বিদ্যালয়ৰ গৃহ নিৰ্মাণৰো আধাৰশিলা স্থাপন কৰে। ইয়াৰ লগতে যমুনামুখকে ধৰি জিলাখনৰ বিভিন্ন প্ৰান্তত গৰাখহনীয়া ৰোধ কৰাৰ বাবে কপিলী আৰু হাৰিয়া নৈৰ পাৰত জলসম্পদ বিভাগে নিৰ্মাণ কৰিবলগীয়া মথাউৰিৰো মুখ্যমন্ত্ৰীয়ে আধাৰশিলা স্থাপন কৰে।

মুখ্যমন্ত্রী ড০ হিমন্ত বিশ্ব শৰ্মাই আজি নগাঁও জিলাৰ বঢ়মপুৰ বিধানসভা সমষ্টিৰ অন্তৰ্গত কঠিয়াতলীত মুখ্যমন্ত্ৰীৰ মহিলা উদ্যমিতা আঁচনিৰ চেকসমূহ আনুষ্ঠানিকভাৱে বিতৰণ কৰে। সমষ্টিটোৰ ৩৩ হাজাৰ ৬২৫গৰাকী মহিলাক ১০ হাজাৰকৈ টকাৰ চেক বিতৰণ কৰা হয়। ইয়াৰে প্ৰায় ৩২ হাজাৰ মহিলা গ্ৰামাঞ্চলৰ বুলি আমাৰ নগাঁৱৰ সংবাদদাতাই জানিবলৈ দিছে। অনুষ্ঠানত সমবেত ৰাইজক সন্মোদন কৰি ড০ শৰ্মাই কয় যে ইতিমধ্যে ৰাজ্যখনত প্ৰায় ১০ লাখ মহিলাই এই আঁচনিৰ জৰিয়তে ধন লাভ কৰিছে আৰু আমাৰ নাৰী শক্তিক স্মৰলম্বী কৰাত এই আঁচনিৰে যথেষ্ট সহায় কৰিছে। অহা ফেব্ৰুৱাৰী মাহৰ ভিতৰত আৰু প্ৰায় ১৫ লাখ মহিলাক এই আঁচনিৰ অধীনত ধন বিতৰণ কৰা হ'ব বুলি মুখ্যমন্ত্ৰীয়ে জানিবলৈ দিয়ে।

বাইট

00000

ভাৰতীয় ৰে'লৱেই যাত্ৰীসকলক আৰামদায়ক যাত্ৰাৰ সুবিধা দিয়াৰ উদ্দেশ্যে পুৰণি আই চি এফ শ্ৰেণীৰ ডবাৰ ঠাইত অত্যাধুনিক লিংক-হফমেন-বুছ চমুকৈ এল এইচ বি ডবা প্ৰৱৰ্তন আঁচনিৰ অংশ হিচাপে শিলচৰ আৰু

শিয়ালদাহৰ মাজত চলাচল কৰা কাঞ্চনজংঘা এক্সপ্ৰেছ ৰে'লগাড়ীখনৰ ডবাসমূহো এল এইচ বিলৈ পৰিৱৰ্তন কৰিছে। এই এল এইচ বি ডবাৰ কাঞ্চনজংঘা এক্সপ্ৰেছখনৰ যাত্ৰা আজি শিলচৰ ৰে'ল ষ্টেচনৰ পৰা ৰাজ্য সভাৰ সাংসদ কনাদ পুৰকায়স্থই পতাকা জোকাৰি শুভাৰম্ভ কৰে। এই অনুষ্ঠানত অংশগ্ৰহণ কৰি সাংসদগৰাকীয়ে কয়, যে ২০১৪ চনৰ পাছত দক্ষিণ অসমৰ যোগাযোগ ব্যৱস্থাৰ আমূল পৰিৱৰ্তন ঘটিছে। তেওঁ শিলচৰ-গুৱাহাটী আৰু শিলচৰ-ৰঙিয়া এক্সপ্ৰেছ দুখনৰ ডবাসমূহো এল এইচ বি ডবালৈ পৰিৱৰ্তন কৰিবলৈ ৰে'ল বিভাগৰ প্ৰতি আহ্বান জনায়।

(বাইট : কণাড)

আজিৰ অনুষ্ঠানত বিধায়ক দীপায়ন চক্ৰৱৰ্তী আৰু নিহাৰ ৰঞ্জন দাসকে ধৰি কেইবাগৰাকীও বিশিষ্ট ব্যক্তি উপস্থিত আছিল।

০০০০০

নাগালেণ্ডৰ কোহিমাৰ কিছামা গাঁৱত আজিৰে পৰা ১০ দিনীয়াকৈ ২৬ সংখ্যক হনবিল মহোৎসৱ অনুষ্ঠিত হৈছে। মহোৎসৱত ৰাজ্যখনৰ লোক কথা, শিল্প, খাদ্য সম্ভাৰ আদিৰ মাধ্যমেৰে বৰ্ণাঢ্য সাংস্কৃতিক প্ৰদৰ্শন কৰা হৈছে। কিচামা গাঁৱৰ ইউনিটি প্লাজাত আজি বিয়লি চাৰি বজাত উদ্বোধনী কাৰ্যসূচী অনুষ্ঠিত হয়। নাগালেণ্ডৰ ৰাজ্যপাল অজয় কুমাৰ ভান্সা এই অনুষ্ঠানত মুখ্য অতিথি হিচাপে অংশগ্ৰহণ কৰে। এই বছৰ ব্ৰিটেইন আয়াৰলেণ্ড, ফ্ৰান্স, অষ্ট্ৰিয়া, মাল্টা আৰু ছুইজাৰলেণ্ডে সহযোগী দেশ হিচাপে আৰু অৰুণাচল প্ৰদেশে সহযোগী ৰাজ্য হিচাপে যোগদান কৰিছে। প্ৰায় দুই দশক পূৰ্বে পৰ্যটনৰ পদক্ষেপ হিচাপে আৰম্ভ কৰা হনবিল মহোৎসৱ বৰ্তমান বিশ্বৰ অন্যতম আকৰ্ষণীয় সাংস্কৃতিক মহোৎসৱ হিচাপে পৰিগণিত হৈছে।

০০০০০

দেশৰ অন্যান্য প্ৰান্তৰ লগতে অসমতো আজি বিশ্ব এইডছ দিৱস পালন কৰা হৈছে। অসম ৰাজ্যিক এইডছ নিয়ন্ত্ৰণ সমিতিৰ উদ্যোগত গুৱাহাটীৰ শ্ৰীমন্ত শংকৰদেৱ আন্তৰ্জাতিক প্ৰেক্ষাগৃহত কেন্দ্ৰীয়ভাৱে বিশ্ব এইডছ দিৱসৰ মূল কাৰ্যসূচী অনুষ্ঠিত হৈছে। এইবাৰৰ এই দিৱসৰ মূল বিষয়বস্তু হৈছে- **অন্তৰায় অতিক্ৰমী এইডছৰ বিৰুদ্ধে যুঁজ দিওঁ আহক।**

তিনিচুকীয়া জিলাতো আজি বিশ্ব এইডছ দিৱস উপলক্ষে কাৰ্যসূচী ৰূপায়ণ কৰা হয়। জিলা এইডছ সমিতিৰ উদ্যোগত তিনিচুকীয়া চেনাইৰাম উচ্চতৰ মাধ্যমিক বিদ্যালয়ত এই উপলক্ষে সজাগতা সভা অনুষ্ঠিত হয়। ইয়াৰ পূৰ্বে বিদ্যালয়খনৰ পৰা থানা চাৰিআলিলৈ এটা শোভাযাত্ৰা উলিওৱা হয়। তিনিচুকীয়া জিলা এইডছ নিয়ন্ত্ৰণ বিষয়া ডাঃ ৰাণী গগৈ আৰু বিদ্যালয়খনৰ অধ্যক্ষ জয়ন্ত নেওগে এই শোভাযাত্ৰা মুকলি কৰে। দিৱসৰ সৈতে সংগতি ৰাখি ছাত্ৰ-ছাত্ৰীসকলৰ মাজত বিভিন্ন প্ৰতিযোগিতা অনুষ্ঠিত হয়।

বিশ্বনাথ জিলাৰ বৰগাং উচ্চ মাধ্যমিক বিদ্যালয়ত জিলা স্বাস্থ্য সমিতি আৰু জিলা এইডছ নিয়ন্ত্ৰণ সমিতিৰ উদ্যোগত তথা বিহালী প্ৰেছ ক্লাবৰ সহযোগত বিশ্ব এইডছ দিৱস পালন কৰা হয়। এই উপলক্ষে সজাগতামূলক সভা অনুষ্ঠিত কৰাৰ লগতে এইডছ বিৰোধী সমদলো উলিওৱা হয়।

বিশ্ব এইডছ দিৱস উপলক্ষে আজি ধেমাজি জিলাৰ পি এম শ্ৰী নৰোদয় বিদ্যালয়ত জিলা স্বাস্থ্য বিভাগে সজাগতা সমদল, তথ্যচিত্ৰ প্ৰদৰ্শন আৰু সভা অনুষ্ঠিত কৰে।

ৰাজ্যৰ অন্যান্য প্ৰান্ততো বিভিন্ন স্বেচ্ছাসেৱী সংস্থা আৰু সংগঠনৰ উদ্যোগত এইডছ দিৱসৰ কাৰ্যসূচী ৰূপায়ণ কৰা হৈছে।

০০০০০

অসম কৃষি বিশ্ববিদ্যালয়ৰ সামূহিক বিজ্ঞান মহাবিদ্যালয়ৰ অন্তৰ্গত সাজপাৰ আৰু বস্ত্ৰ বিজ্ঞান বিভাগে অহা ৫ আৰু ৬ ডিচেম্বৰত প্ৰাকৃতিক আঁহ আৰু বহনক্ষম উদ্ভাৱন বিষয়ক এখন দুদিনীয়া কৰ্মশালাৰ আয়োজন কৰিছে। যোৰহাটৰ লাহদৈগড়ত অৱস্থিত কেন্দ্ৰীয় মুগা আৰু এড়ী গৱেষণা আৰু প্ৰশিক্ষণ প্ৰতিষ্ঠান আৰু ৰাষ্ট্ৰীয় প্ৰাকৃতিক আঁহ প্ৰযুক্তি আৰু অভিযান্ত্ৰিক প্ৰতিষ্ঠানৰ সহযোগত এই কৰ্মশালাখন আয়োজন কৰা হৈছে। কৰ্মশালাত অষ্ট্ৰেলিয়া, ফ্ৰান্স, ডেনমাৰ্কৰ লগতে দেশৰ বিভিন্ন প্ৰান্তৰ বস্ত্ৰ বিশেষজ্ঞ, বিজ্ঞানী অধ্যাপক, গৱেষক, উদ্যোগী আৰু ছাত্ৰ-ছাত্ৰীসকলে অংশগ্ৰহণ কৰিব। এই কৰ্মশালাত প্ৰাকৃতিক আঁহৰ পৰা নিৰ্মিত বস্ত্ৰৰ ব্যৱসায়ৰ সুযোগৰ বিষয়েও আলোচনা কৰা হ'ব।

০০০০০

অসম ৰাজ্যিক আইনী সেৱা প্ৰাধিকৰণৰ ডিব্ৰুগড় জিলা শাখাৰ সৌজন্যত ডিব্ৰুগড় ন্যায়িক আদালতৰ প্ৰাঙ্গনত অহা ১৩ ডিচেম্বৰত ৰাষ্ট্ৰীয় লোক আদালতৰ আয়োজন কৰা হৈছে। এই লোক আদালতত আৰ্থিক বা বিত্তীয় ক্ষেত্ৰৰ সৰু-সুৰা গোচৰ, দেৱানী গোচৰ, খোৰাকি গোচৰ, মটৰ দুৰ্ঘটনাজনিত গোচৰৰ লগতে অন্যান্য আপোচ মীমাংসা গোচৰসমূহৰ খতৰকীয়াকৈ সমাধান কৰা হ'ব। এই লোক আদালতৰ বাবে সংশ্লিষ্ট বিভাগৰ পৰা জনসাধাৰণলৈ জাননী প্ৰেৰণ কৰা হৈছে। ডিব্ৰুগড়বাসীক এই আদালতত অংশগ্ৰহণ কৰি আইন সেৱাৰ পাবলগীয়া সুবিধাসমূহ গ্ৰহণ কৰিবলৈ ডিব্ৰুগড় জিলা আইনী সেৱা প্ৰাধিকৰণৰ সচিবৰে জানিবলৈ দিছে।

০০০০০

দেশৰ কেইবাখনো ৰাজ্যত ভোটৰ তালিকাৰ পুংখানুপুংখ সংশোধন চমুকৈ এছ আই আৰ আৰু মণিপুৰৰ জি এছ টি বিধেয়ককে ধৰি বিভিন্ন বিষয়ৰ প্ৰতিবাদত বিৰোধী পক্ষই সৃষ্টি কৰা ছলস্থূলীয়া পৰিস্থিতিৰ বাবে সংসদৰ শীতকালীন অধিবেশনৰ আজি প্ৰথম দিনৰ কামকাজ স্থগিত ৰাখিবলগীয়া হয়। দিনৰ ১১ বজাত লোকসভাৰ কাৰ্যক্ৰমণিকা আৰম্ভ হোৱাৰ পাছতে অধ্যক্ষ ওম বিৰলাই সদ্যপ্ৰয়াত অভিনেতা ধৰ্মেন্দ্ৰ, অৱসৰপ্ৰাপ্ত কৰ্ণেল সোণাৰাম চৌধাৰী, অধ্যাপক বিজয় কুমাৰ মালহোত্ৰা আৰু ৰবি নায়কলৈ শ্ৰদ্ধাঞ্জলি নিবেদন কৰে। ইয়াৰ পাছতে প্ৰশ্নোত্তৰ কাল আৰম্ভ হোৱাৰ লগে লগে বিৰোধী দলৰ সদস্যসকলে এছ আই আৰ আৰু আন কেইবাটাও বিষয়ৰ প্ৰতিবাদত শ্ল'গান দি ছলস্থূলীয়া পৰিস্থিতিৰ সৃষ্টি কৰে। তেওঁলোকে এই সম্পৰ্কত সদনত আলোচনাৰ বাবে দাবী জনায়। অধ্যক্ষ ওম বিৰলাই সদস্যসকলক সংযত হ'বলৈ আহ্বান জনাই যদিও বিৰোধী দলৰ সদস্যসকলে ছলস্থূলীয়া পৰিস্থিতি অব্যাহত ৰখাত লোকসভাৰ কাম-কাজ প্ৰথমে দিনৰ ১২ বজালৈ স্থগিত ৰাখিবলগীয়া হয়। ১২ বজাৰ পাছত সদন পুনৰ মিলিত হোৱাত বিৰোধী দলৰ সদস্যসকলে অনুৰূপ ধৰণে ছলস্থূলীয়া পৰিস্থিতিৰ সৃষ্টি কৰাত সদন দুই বজালৈকে আৰু ইয়াৰ পাছত সদন দিনটোৰ বাবে স্থগিত ৰাখিবলগীয়া হয়।

বিৰোধীৰ প্ৰতিবাদৰ মাজতে বিত্ত মন্ত্ৰী নিৰ্মলা সীতাৰমনে মণিপুৰ সামগ্ৰী আৰু সেৱা কৰ দ্বিতীয় সংশোধনী বিধেয়ক ২০২৫ আৰু কেন্দ্ৰীয় আবকাৰী সংশোধনী বিধেয়ক ২০২৫ উত্থাপন কৰে। এই আবকাৰী সংশোধনী বিধেয়কৰ জৰিয়তে ধপাতজাতীয় সামগ্ৰীৰ ওপৰত অধিক আবকাৰি শুল্ক আৰোপ কৰা হ'ব।

ৰাজ্যসভাত আজি উপ-ৰাষ্ট্ৰপতি চি পি ৰাধাকৃষ্ণনে দেশৰ উচ্চ সদনৰ সভাপতি ৰূপে কাৰ্যভাৰ গ্ৰহণ কৰে। সদনত আজি জম্মু-কাশ্মীৰ নেচনেল কনফাৰেন্সৰ গুৰবিন্দৰ সিং অবেৰয়, চৌধৰী মহম্মদ ৰমজান আৰু চাজ্জাদ আহমেদ কিছলুৱে সাংসদ হিচাপে শপত গ্ৰহণ কৰে।

০০০০০

সমাগত ৰাজ্য বিধান সভা নিৰ্বাচনৰ প্ৰতি লক্ষ্য ৰাখি আকাশবাণীৰ সঞ্চালক প্ৰধানৰ নিৰ্দেশ মৰ্মে আজিৰে পৰা আকাশবাণী গুৱাহাটী যোগে প্ৰচাৰিত বাতৰি আৰু বাতৰি বিভাগৰ কেতবোৰ অনুষ্ঠানৰ সময়ৰ কিছু সালসলনি কৰা হৈছে। এই অনুসৰি দিনৰ ১১ বজাত প্ৰচাৰিত মুখ্য বাতৰি পাঁচ মিনিটৰ বাতৰি বুলেটিন হিচাপে প্ৰচাৰ কৰা হৈছে। দিনৰ ১২ বাজি পাঁচ মিনিটত প্ৰচাৰ কৰা বাতৰিৰ সময় ১০ মিনিটলৈ বৃদ্ধি কৰা হৈছে। একেদৰে তিনি বজাৰ মুখ্য বাতৰিৰ পৰিৱৰ্তে পাঁচ মিনিটৰ বুলেটিন প্ৰচাৰ কৰা হৈছে। বিয়লি পাঁচ বাজি ১৫ মিনিট আৰু সন্ধিয়া ছয় বজাৰ বাতৰি এতিয়া পাঁচ মিনিটৰ পৰিৱৰ্তে ১০ মিনিটৰ বাবে প্ৰচাৰ কৰা হৈছে। প্ৰতি মঙলবাৰে এক বাজি ২০ মিনিটত প্ৰচাৰ কৰা প্ৰাসংগিকৰ উপৰি প্ৰতিদিনে বিয়লি তিনি বাজি পাঁচ মিনিটৰ পৰা তিনি বাজি ১৫ মিনিটলৈ প্ৰাসংগিক প্ৰচাৰ কৰা হৈছে। অনুষ্ঠানটো প্ৰতিনিশা ৯ বাজি ১৫ মিনিটৰ পৰা ৯ বাজি ২৫ মিনিটলৈ পুনৰ প্ৰচাৰ কৰা হ'ব। ইপিনে প্ৰতি সোমবাৰে প্ৰচাৰিত ক্ৰীড়া বাৰ্তাৰ সময় পাঁচ মিনিট হ্রাস কৰা হৈছে। এই অনুসৰি আজিৰেপৰা সন্ধিয়া ৬ বাজি ৪০ মিনিটৰ পৰা ৬ বাজি ৪৫ মিনিটলৈ ক্ৰীড়া বাৰ্তা প্ৰচাৰ কৰা হ'ব।

০০০০০

সমাপ্ত